



# Kunngerðablaðið A

2016

Givið út 27. desember 2016

Nr. 146

22. desember 2016

## Kunngerð um

### at skipa fiskiskapin eftir norðhavssild við fiskiførum undir føroyskum flaggi í 2017

Við heimild í § 9, stk. 1, nr. 2, 3, 4, 6, 7, 13, 14 og 15, § 9, stk. 2, § 10, stk. 1 og 3, § 32, stk. 1, § 36, stk. 1 og § 40, stk. 2 og 3 í løgtingslóg nr. 28 frá 10. mars 1994 um vinnuligan fiskiskap, sum broytt við § 6 í løgtingslóg nr. 92 frá 13. juni 1995, løgtingslóg nr. 50 frá 20. mai 1996, løgtingslóg nr. 64 frá 20. mai 1996, løgtingslóg nr. 84 frá 6. juni 1997, løgtingslóg nr. 69 frá 18. august 1998, løgtingslóg nr. 80 frá 20. august 2007, løgtingslóg nr. 74 frá 7. juni 2012 og løgtingslóg nr. 107 frá 3. november 2016, verður ásett:

#### Kapittul 1 Virgisøki

§ 1. Kunngerðin skipar fiskiskapin eftir norðhavssild við fiskiførum undir føroyskum flaggi í 2017.

#### Kapittul 2 Kvotur, fiskiloyvi o.a.

##### Heildarkvota

§ 2. Fyri fiskifør undir føroyskum flaggi verður fyrri 2017 fyrbils sett ein heildarkvota á 10.000 tons. Fiskiskapurin kann fara fram í føroyskum sjógvi og í NEAFC skipanarøkinum.

##### Býti av heildarkvotuni

§ 3. Av kvotuni, sambært § 2, verða 9.320 tons latin nótaskipum, t.e. fiskiførum undir føroyskum flaggi, sum hava rætt til fiskiloyvi, sambært § 5, stk. 4, 1. pkt. í løgtingslógini, at fiska eginkvota av norðhavssild, undantikin kvota keypt á uppboði. Kvotan verður latin sum egin árskvota.

§ 4. Av kvotuni, sambært § 2, verða 680 tons latin ídnaðarskipum, t.e. øðrum enn teimum í § 3 nevndu fiskiførum, sum í 2016 høvdu fiskiloyvi til beinleiðis veiðu eftir norðhavssild, ella fiskiførum, hesin rættur er fluttur á.

Stk. 2. Kvotan verður latin sum felagskvota við hámarki. Hámarkið fyrri hvørt fiskifar verður sett í mun til tal av veiðiloyvum, sum eru lögð saman á

fiskifarið, harumframt verða 68 tons lögð afturat fyrri hvørt fiskifar.

##### Fiskiloyvi

§ 5. Fiskiskapur eftir norðhavssild kann bert fara fram við fiskiførum, sum eftir umsókn hava fingið fiskiloyvi frá Vørn til slíkan fiskiskap.

Stk. 2. Tá søkt verður um fiskiloyvi til fiskiskap eftir norðhavssild, skal umsóknarblað nýtast, ið er tókt á [www.vorn.fo](http://www.vorn.fo).

Stk. 3. Fiskifør undir føroyskum flaggi kunnu bert byrja fiskiskap í NEAFC skipanarøkinum, um Vørn hevur váttað, at tey eru á lista yvir fiskifør, sum eru fráboðað NEAFC at fiska í NEAFC skipanarøkinum.

##### Fiskileiðir

§ 6. Í føroyskum sjógvi kann kvota sambært hesi kunngerð bert fiskast uttan fyrri linjur drignar 12 fjórðingar úr grundlinjunum norðan fyrri 62°30' N.

Stk. 2. Tá fiskað verður í føroyskum sjógvi, sambært hesi kunngerð, skal fiskifarið halda seg til ásetingarnar um friðað øki og reiðskap í §§ 9 a og 9 b í løgtingslógini, §§ 11 og 12 í kunngerð um fiskiskapin í føroyskum sjógvi við fiskiførum, sum eru skrásett í Føroyum, og § 1 í kunngerð um tíðaravmarkað veiðibann á gytingarleiðum.

##### Partroling

§ 7. Fiskifar við fiskiloyvi at fiska norðhavssild kann partrola saman við øðrum fiskifari, sum eisini hevur fiskiloyvi at fiska norðhavssild.

Stk. 2. Áðrenn fiskifar byrjar at partrola, skal fráboðan sendast Vørn á [vakt@vorn.fo](mailto:vakt@vorn.fo) um, hvørjum trolað verður saman við. Eisini skal fráboðan sendast Vørn á [vakt@vorn.fo](mailto:vakt@vorn.fo), tá partrolingin, saman við fráboðaða fiskifarinum, endar.

Stk. 3. Tað er bert loyvt at skifta skip, ið partrolað verður saman við, eftir at fráboðan er send Vørn á [vakt@vorn.fo](mailto:vakt@vorn.fo) um veiðu flokkað á fiskaslag. Fiskifør, sum hava veiðu umborð, sum ikki er farin um eina góðkenda innvigingskipan, kunnu ikki partrola við øðrum skipi, fyrr enn veiðan er farin um

eina góðkenda innvígingskipan sambært kunngerð um landingar og avreiðingar av fiski og fiskavörum.

#### *Landing*

§ 8. Hóast ásetingarnar í kunngerð um landingar og avreiðingar av fiski og fiskavörum og kunngerð um avreiðing av feskum uppsjóvarfiski at frysta ella meirvirka í Føroyum skal allur fiskur og øll fiskavøra vigast, tá veiða sambært hesi kunngerð fer um eina innvígingskipan, undantikið, tá veiðan verður goymd í kørum ella kassum umborð og undantikið, tá veiðan verður fryst og pakkað umborð.

### **Kapittul 3**

#### **Hjáveiða, hámark fyri íblanding av ungfiski og undirmálsfiskur**

##### *Hjáveiða og hámark fyri íblanding av ungfiski*

§ 9. Hjá fiskiförum, ið hava loyvi at fiska uppsjóvarfisk, sum er undir kvotuskipan, er hjáveiða av hesum uppsjóvarfiskasløgum loyvd í beinleiðis fiskiskapi eftir norðhavssild. Hjáveiðan verður roknað av eginkvotuni hjá viðkomandi fiskifari ella av felagskvotuni hjá viðkomandi fiskiförum.

Stk. 2. Hjá fiskiförum, sambært stk. 1, har kvota av uppsjóvarfiski er uppfiskað, og hjá fiskiförum, sum ikki eru fevnd av stk. 1, kann hjáveiða av uppsjóvarfiski, sum er undir kvotuskipan, í mesta lagi vera 10% av samlaðu vektini fyri hvørja avreiðing, lating, uppskiping ella umskiping.

§ 10. Samlaða hjáveiðan av fiskasløgnum toskur, hýsa, upsi og kongafiskur á føroysku landleiðunum má ikki vera meira enn 2% av samlaðu veiðuni fyri túrin, hálið ella kastið.

Stk. 2. Skiparin hevur skyldu at boða Vørn frá, um íblandingin av fiskasløgnum toskur, hýsa, upsi og kongafiskur er meira enn 2% av vektini í hvørjum háli ella kasti.

##### *Hámark fyri íblanding av ungfiski*

§ 11. Í beinleiðis veiðu eftir norðhavssild, skal íblandingin av ungfiski í hvørjum háli ella kasti ikki vera meira enn 10% í tali. Norðhavssild, ið er minni enn 25 cm, mátað fremst úr høvdinum til aftast á stertinum, er ungfiskur.

Stk. 2. Er íblandingin av ungfiski, sambært stk. 1, størri enn ásetta hámarkið, skal skiparin alt fyri eitt boða Vørn frá. Skiparin hevur skyldu at upplýsa íblandingina av ungfiski, tá ið Vørn biður um tað.

§ 12. Vørn kann, við heimild í § 35, stk. 3 í løgtingslógini, áseta bráðfeingis veiðibann á føroysku landleiðunum, har hjáveiðan er meira enn ásetta hámarkið sambært § 9, stk. 2 ella § 11, stk. 1.

##### *Undirmálsfiskur*

§ 13. Veiðan av undirmálsild má ikki vera meiri enn 5% av samlaðu vektini av veiðuni fyri túrin.

Stk. 2. Sild, ið er undir 22 cm, mátað fremst úr høvdinum til aftast á stertinum, tá hon er strekt, er undirmálsild.

### **Kapittul 4 Reiðskapur**

#### *Meskar í uppsjóvartroli*

§ 14. Tá norðhavssild verður fiskað við uppsjóvartroli á føroysku landleiðunum og í NEAFC skipanarøkinum, mugu meskarnir ikki fara niður um 35 mm.

Stk. 2. Ásetingarnar um trolposan í § 7, stk. 1-3 í kunngerð um fiskiskapin í føroyskum sjógvi við fiskiförum, sum eru skrásett í Føroyum, eru ikki galdandi í beinleiðis fiskiskapi eftir norðhavssild.

#### *Gørn*

§ 15. Beinleiðis veiða eftir norðhavssild við gørnum á føroysku landleiðunum er ikki loyvd.

### **Kapittul 5 Ymiskar ásetingar**

#### *Útblaking*

§ 16. Tað er ikki loyvt at blaka ella sleppa fiski útaftur.

#### *Umrokningarfaktorar*

§ 17. Við umrokning av sild og sildaúrdrátti til runda vekt í sambandi við uppgerð av veiðu, skulu hesir umrokningarfaktorar nýtast:

- 1) Kruvd, við høvdi 1,00.
- 2) Kruvd, avhøvdað 1,00.
- 3) Flak við skræðu og beinum 2,00.
- 4) Flak, skrædlað, við beinum 2,00.
- 5) Flak, skrædlað, uttan bein 2,00.
- 6) Fiskamjøl 5,11.

#### *Ymiskar ásetingar um útgerð umborð*

§ 18. Gloppið millum rimarnar í pumpukassanum kann í mesta lagi vera 10 mm. Rimarnar skulu vera sveisaðar fastar. Um pumpukassin hevur hol í staðin fyri rimar, skal tvørmátið á holunum ikki fara upp um 10 mm. Hol í sliskuni, áðrenn pumpukassan, mugu ikki vera meira enn 15 mm í tvørmát.

§ 19. Skip mugu ikki vera innrættað soleiðis, at møguligt er at tøma fisk úr tangunum yvir borð undir vatnlinjuni.

§ 20. Vørn kann krevja at fáa tekningar frá skipum, sum vísa, hvussu fongurin verður hagreiddur umborð og um tømingarmøguleikar. Skip skulu til eina og hvørja tíð hava avrit av hesum tekningum.

§ 21. Fiskifør, sum ikki frysta veiðuna umborð, hava ikki loyvi at hava ella brúka sjálvvirkandi støddarskiljarar umborð. Um veiðan verður fryst ella virkað umborð, skal hetta verða gjørt beint eftir støddarskiljing.

*Virking, lating og móttøka av veiðu*

§ 22. Fiskifør, og onnur før, undir føroyskum flaggi, kunnu eftir umsókn fáa loyvi frá Vørn til at virka, lata og taka ímóti veiðu, sum er fiskað sambært hesi kunngerð. Virking, lating og móttøka kann bert fara fram í føroyskum sjógvi.

*Stk. 2.* Í loyvið, sambært stk. 1, verða settar treytir um innvigingskipan, fráboðanir í sambandi við lating, móttøku, eygleiðara o.a.

*Stk. 3.* Verða treytirnar í loyvinum sambært stk. 1 ikki hildnar, kann Vørn taka loyvið aftur.

*Stk. 4.* Treytað av, at eftirlitið verður mettt nøktandi, kann Vørn eftir umsókn geva skipum, sum taka ímóti veiðu frá øðrum á føroysku landleiðunum og flyta veiðuna til innvigingarstað í Føroyum, undantak frá kravinum um at hava góðkenda innvigingskipan sambært kunngerð um landingar og avreiðingar av fiski og fiskavörum.

*Eygleiðari*

§ 23. Vørn ger av, um eygleiðari skal vera umborð á fiskiförum, ið fiska sambært hesi kunngerð, og førum, sum umskipa, taka ímóti frá øðrum fari ella lata øðrum fari veiðu ella úrdrátt úr veiðu. Útreiðslur til lön, kost og upphald hjá eygleiðara ber farið. Eygleiðarar hava loyvi at nýta samskiftisútgerðina umborð til tess at hava samband við Vørn og við aðrar myndugleikar.

*Sýni*

§ 24. Fiskifør, ið fiska sambært hesi kunngerð, kunnu verða áløgð at taka sýni av veiðuni.

§ 25. Fiskifør, ið fiska sambært hesi kunngerð, kunnu verða áløgð at gera kanningar av veiðuni, herundir av stødd, vekt og dygd.

*Fráboðanir*

§ 26. Fiskifør, sum fiska sambært hesi kunngerð, skulu senda hesar fráboðanir til Vørn samsvarandi skjali 1:

- 1) Fráboðan um, at fiskiskapur byrjar. Tá farið verður í NEAFC skipanarøkið, skal fráboðanin sendast, í fyrsta lagi 6 tímar og í seinasta lagi 2

tímar, áðrenn skipið kemur inn í NEAFC skipanarøkið.

- 2) Skipið skal, hvønn fyrrapart áðrenn kl. 12 UTC, boða frá veiðu fyri undanfarna samdøgur. Fráboðanin skal sendast, sjálvt um eingin veiða er fingin.
- 3) Fráboðan um, at fiskiskapur endar. Tá farið verður úr NEAFC skipanarøkinum, skal fráboðanin sendast, í fyrsta lagi 6 tímar og í seinasta lagi 2 tímar, áðrenn skipið fer úr NEAFC skipanarøkinum.

**Kapittul 6**  
**Revsireglur og gildistið**

*Revsing*

§ 27. Brot á § 5, stk. 1 og 3, § 6, § 7, stk. 2 og 3, § 8, § 9, stk. 2, § 10, § 11, stk. 2, § 13, stk. 1, § 14, stk. 1, §§ 15-19, § 20, 2. pkt., § 21 og § 26 verða revsað við sekt, er ikki harðari revsing ásett eftir aðrari lóg. Á sama hátt verður tann revsaður, sum letur ella tekur ímóti veiðu uttan loyvi, sambært § 22, stk. 1 ella ikki fylgir treytum ásettar sambært § 22, stk. 2, ella sum ikki fylgir boðum sambært § 20, 1. pkt., § 24 ella § 25.

*Stk. 2.* Er brot framt av partafelag, smápartafelag, lutafelag ella líknandi, kann felagið sum slíkt verða revsað við sekt.

*Stk. 3.* Sambært § 45, stk. 1 í lögtingslógini kann Vørn beinanvegin taka inn fiskiloyvið, um skiparin á fiskifarinum er skuldsettur fyri brot á reglurnar í hesi kunngerð, um fiskifarið hevur fiskað meira enn tí er loyvt sambært fiskiloyvinum ella sambært hesi kunngerð, ella fiskifarið ikki hevur hildið seg til treytir ásettar í fiskiloyvinum latið sambært § 10 í hesi kunngerð. Fiskiloyvið kann verða tikið aftur upp til 4 vikur hvørja ferð.

*Stk. 4.* Sambært § 45, stk. 2, 2. pkt. í lögtingslógini kann Vørn beinanvegin taka aftur fiskiloyvið, verður brot staðfest á § 11, stk. 2 og § 13, stk. 1. Fiskiloyvið kann verða tikið aftur upp til 3 vikur hvørja ferð.

*Gildistið*

§ 28. Henda kunngerð kemur í gildi 1. januar 2017 og fer úr gildi 31. desember 2017.

Fiskimálaráðið, 22. desember 2016

**Høgni Hoydal (sign.)**  
landsstýrismaður

/ Rógvi Reinert (sign.)

## Fráboðanir til Vørn

Niðanfyrri standandi fráboðanir skulu sendast Vørn í XML sniði umvegis heimasíðuna, www.vorn.fo, undir “tal-gild móttøka”. Fráboðanir kunnu eisini sendast umvegis heimasíðuna, www.vorn.fo, undir “fráboðanir”.

**1) COE - Fráboðan um, at fiskiskapur byrjar. Skal sendast, í fyrsta lagi 6 tímar og í seinasta lagi 2 tímar, áðrenn skipið kemur inn í NEAFC skipanarøkið.**

Fráboðanin skal hava fylgjandi tekst:

Dataelement	Koda	Frágreiðing
Fráboðan	TM	COE, fráboðan um, at fiskiskapur byrjar (Catch on Entry)
Raðnummar	SQ	Nummar á fráboðanini
Loyvisnummar	LC	Nummar á fiskiloyvi
Beinleiðis veiða	DS	Fiskaslag, sum beinleiðis veiða er eftir
Radio kallimerki	RC	Kallimerki hjá skipinum
IMO nummar	IM	IMO nummar á skipinum (um tøkt)
Túranummar	TN	Túrur hjá skipinum í hesum árinum
Skip	NA	Navn á skipinum
Skipari	MA	Navn á skiparanum
Havnarkenningsnummar	XR	Havnarkenningsnummar hjá skipinum
Veiðiøki	RA	Økið hagar skipið fer til fiskiskap
Breiddarstig	LA	Knattstøða (N/S breidd), tá fráboðanin verður send
Longdarstig	LO	Knattstøða (E/V longd), tá fráboðanin verður send
Veiða umborð	OB	Veiða umborð flokkað eftir fiskasløgum (FAO 3 alpha kodu). Veiðan skal gevast upp í rundari vekt í kg.
Dagfesting	DA	Dagfesting, tá fráboðanin er send (dd-mm-yyyy)
Klökkutið	TI	Klökkutið, tá fráboðanin er send í UTC (24M h:m)
Viðmerkingar	RE	Viðmerkingar

**2) CAT - Veiðifráboðan hvønn dag. Tá fiskað verður, skal fráboðan sendast dagliga fyrrapartin áðrenn kl. 12 UTC.**

Fráboðanin skal hava fylgjandi tekst:

Dataelement	Koda	Frágreiðing
Fráboðan	TM	CAT, veiðifráboðan (Daily Catch report)
Raðnummar	SQ	Nummar á fráboðanini
Loyvisnummar	LC	Nummar á fiskiloyvi
Beinleiðis veiða	DS	Fiskaslag, sum beinleiðis veiða er eftir
Radio kallimerki	RC	Kallimerki hjá skipinum
IMO nummar	IM	IMO nummar á skipinum (um tøkt)
Túranummar	TN	Túrur hjá skipinum í hesum árinum
Skip	NA	Navn á skipinum
Skipari	MA	Navn á skiparanum
Havnarkenningsnummar	XR	Havnarkenningsnummar hjá skipinum
Veiðiøki	RA	Økið har skipið er til fiskiskap
Breiddarstig	LA	Knattstøða (N/S breidd), tá fráboðanin verður send
Longdarstig	LO	Knattstøða (E/V longd), tá fráboðanin verður send
Veiða	CA	Veiða undanfarna samdøgur frá 00.00 til 23.59(CAT), flokkað eftir fiskasløgum (FAO 3 alpha kodu). Veiðan skal gevast upp í rundari vekt í kg.
Samlað veiða umborð	TC	Samlað veiða umborð (FAO 3 alpha kodu), í rundari vekt í kg.
Dagfesting	DA	Dagfesting, tá fráboðanin er send (dd-mm-yyyy)
Klökkutið	TI	Klökkutið, tá fráboðanin er send í UTC (24H h:m)
Viðmerkingar	RE	Viðmerkingar

**3) COX – Fráboðan um, at fiskiskapur endar. Skal sendast, í fyrsta lagi 6 tímar og í seinasta lagi 2 tímar, áðrenn skipið fer úr NEAFC skipanarøkinum.**

**Fráboðanin skal hava fylgjandi tekst:**

<b>Dataelement</b>	<b>Koda</b>	<b>Frágreiðing</b>
Fráboðan	TM	COX, fráboðan, at fiskiskapur endar (Catch on Exit)
Raðnummar	SQ	Nummar á fráboðanini
Loyvisnummar	LC	Nummar á fiskiloyvi
Beinleiðis veiða	DS	Fiskaslag, sum beinleiðis veiða hevur verið eftir
Radio kallimerki	RC	Kallimerki hjá skipinum
IMO nummar	IM	IMO nummar á skipinum (um tøkt)
Túranummar	TN	Túrur hjá skipinum í hesum árinum
Skip	NA	Navn á skipinum
Skipari	MA	Navn á skiparanum
Havnarkenningsnummar	XR	Havnarkenningsnummar hjá skipinum
Veiðiøki	RA	Økið hvaðani skipið kemur av fiskiskapi
Breiddarstig	LA	Knattstøða (N/S breidd), tá fráboðanin verður send
Longdarstig	LO	Knattstøða (E/V longd), tá fráboðanin verður send
Veiða	CA	Veiða, fiskað undanfarna samdøgur frá 00.00-23.59, flokkað eftir fiskasløgum (FAO 3 alpha kodu). Veiðan skal gevast upp í rundari vekt í kg.
Samlað veiða umborð	TC	Samlað veiða umborð (FAO 3 alpha kodu), í rundari vekt í kg.
Móttøkuhavn	PO	Havn har fiskurin verður uppskipaður/umskipaður
Landað ella umskipað	TR	Upplýs hvat virki ella skip veiðan verður landað ella umskipað til.
Dagur, tá veiðan verður landað ella umskipað	PD	Dagurin, tá mett verður, at veiðan verður landað ella umskipað (dd-mm-yyyy)
Klökkutíð har veiðan verður landað ella umskipað	PT	Tíð á degnum mett verður, at veiðan verður landað ella umskipað (24H h:m)
Dagfesting	DA	Dagfesting, tá fráboðanin er send (dd-mm-yyyy)
Klökkutíð	TI	Klökkutíð, tá fráboðanin er send í UTC (24H h:m)
Viðmerking	RE	Viðmerking